

Ftit Kurzitajiet f'Malta fid-Devozzjoni lejn il-Madonna ta' Lourdes

minn Guido Lanfranco

Bdejna minn kmieni

Meta tqis li d-dehriet tal-Madonna ta' Lourdes sehnew fl-1858, nistghu nghidu li d-devozzjoni lejn il-Madonna ta' Lourdes f'Malta nfixxet minn kmieni. Dan ghalix ga kellna stabbilit minn qabel il-kult tal-Kuncizzjoni li kompli jikber l-aktar fl-ibliet tal-Kottonera bit-twaqqif ta' fratellanzi, statwi u vari, speċjalment fil-parroċċa ta' Bormla minn fejn id-devozzjoni nfixxet lejn Raħal Ġdid kemm fil-parroċċa ta' Kristu Re kif ukoll bil-parroċċa ġdida tal-Madonna ta' Lourdes.

Il-Fraŋgiskani kollha ghandhom devozzjoni lejn il-Kuncizzjoni u l-Madonna ta' Lourdes, l-aktar il-Kapuċċini u l-Konventwali. Il-Freres ta' De La Salle ukoll ghandhom devozzjoni lejha u fl-iskejjel tagħhom tal-Birgu u tal-Gżira ssibihom grotta bl-istatwa. Il-Freres tal-Gżira l-ewwel kienu f'Tas-Sliema fl-1904 u mill-ewwel kienu assoċjati mal-Madonna. L-ewwelnett billi kienu fil-parroċċa ta' Stella Maris f'Tas-Sliema semmew il-kulleġġ għaliha imma wkoll kienu akkwistaw Villa Schinas għall-iskola fil-festa ta' Santa Marija ta' dik is-sena u daħlu l-ewwel darba fiha nhar il-Kuncizzjoni¹. Mhux biss, imma l-kuruna tagħhom fiha sitt posti biex wahda minnhom tkun iddedikata lill-Kuncizzjoni li kellu devozzjoni speċjali lejha l-fundatur tagħhom Jean Baptiste de La Salle. Fuq l-altar tal-kappella tal-iskola tagħhom kellhom

l-istatwa tal-Kuncizzjoni kemm f'Tas-Sliema kif ukoll meta marru l-Gżira fl-1938-39².

Sant'Alfonso Marija de Liguori (1696-1797) kien qaddis li nkoraggixxa bi shih id-devozzjoni lejn il-Kuncizzjoni u jidher li l-isqof Vincenzo Labini (li dam mill-1780 sal-1807), introduċa f'Malta d-devozzjoni lejha. Hemm pittura tal-qaddis fil-parroċċa tal-Birgu, mogħtija fl-1862³. Fl-1875 wasal ukoll fil-knisja ta' San Lawrenz l-inkwadru tal-Madonna ta' Lourdes, wiehed mill-ewlenin fil-gzejjer tagħna, pingut minn Carlo Cortis li kien imqabbad mill-kappillan devot Publius Farrugia⁴.


L-Innu tal-Ave Marija

Fis-27 ta' Marzu 1873, f'Malta kien sar pellegrinaġġ bix-xemgħat mixgħula (*aux flambeaux*) u jidher li dakinhar kienet tkantat l-ewwel darba l-melodija tal-Ave Marija li nisimghu tant spiss fil-festi Marjani. Aktar tard kien kiteb il-kliem għaliha bil-Malti Dun Pietru Pawl Xuereb mill-Isla. Sadanittant, fil-bażilika tal-Immakulata Kuncizzjoni li hemm f'Lourdes tindaqq din il-melodija bil-qniepen tal-kampnar. Il-knisja parrokkjali ta' Haż-Żabbar kellha arloġġ li kien sar fl-1753 u li fis-snin għoxrin wasal biex jinbidel. Il-kappillan Alwiġ Catania, billi kien devot u pellegrin lejn il-Madonna f'Lourdes, iddeċieda li l-arloġġ il-ġdid jinhadem b'mod li jdoqq l-Ave Marija bħal ta'

Lourdes. Dan l-arloġġ, li hadmu Salvatore Demanuele li għamillu sitt qniepen għall-melodija, gie inawgurat f'Awwissu tal-1931 u l-isqof ikkonċeda indulgenzi għal min jghid l-Ave Marija waqt li jisima' d-daqq tal-arloġġ. Billi l-qniepen kienu tal-hadid ma baqghux tajbin biżżejjed, għalhekk inbidlu ma' ohrajn tal-bronz f'Awwissu tal-2009⁵.

Il-Posta speċjali

Fl-1931 il-Kanonku Giuseppe Azzopardi, u s-sinjuri Giuseppe Galea u Giuseppe Debrincat, bil-kunsens tal-Isqof, waqqfu l-*Unione Trasporto Ammalati a*



Lourdes biex tiehu hsieb twassal lill-morda li riedu jmorru Lourdes⁶. Is-sede taghha kien fin-numru 3 Triq Federico I-Belt Valletta u ghadha fl-istess triq sa lllum. Sa mill-ewwel sena din l-ghaqda bdiet tohrog perjodiku ta' kull xahar bl-isem *Lourdes u l-Pellegrinaggi* u l-editur tieghu kien l-istess Kanonku G. Azzopardi. Dan il-perjodiku baqa' johrog sas-sena 1947-48 b'xi waqfien fi zmien il-gwerra⁷. F'Mejju tal-1934 din l-ghaqda qassmet folja zghira (xi 12 x 19cm) stampata fuq zewg nahat, mal-perjodiku taghha. Din sejjer nikkupjaha hawnhekk bil-Malti kif kien jinkiteb dak iz-zmien, ghax nahseb li ssibuha ta' nteress.

Posta Speċjali

Ta cull sena niġu biex nitilku minn Malta ghal Lourdes, mijiet ta' devoti tal Madonna li ma ikunux jistghu jiġu maghna mal pellegrinagg, jitolbuna inuasslulhom l'ittri taħhom ghand il Madonna biex meta naslu hemm nixtuhom f'caxxa li hemm ghal dan il hsieb uara l'artal geuua l'Ghar stess fejn dehret il Madonna taht ix'xbija taumaturga taħha. Dan ix-xoghol ta rekka, dejjem kdejnieh bil kalb, u mux ftit huma dauc li kalghu dak li xtaku minn ghand il Madonna. Din il Posta iuassluha il Pellegrinaggi collha li ta cull sena imorru Lourdes mid-dinja collha.


Ghalhecc ahna din is-sena hsibna biex naktghu ix-xeuka ta hafna li hajruna biex inwakkfu ahna ucoll din il Posta Speċjali ghal Lourdes u nittamau li bil ghajnuna t'Alla u tal Madonna li ghal kima taħhom biss sejr inidhlu ghal din il biċċa xoghol ta risponsabbiltà, li tirnexxi bhal bosta hidma ohra ta gid ghall'imsejnin hutna morda b'mard li ma jiffejjaxx.

Kif sejra tkun din il Posta?

Id-direzjoni tiehu hsieb tkassam lil min jitloba u lil associati fil periodiku taħha *Lourdes u il Pellegrinaggi*: Envelops cbir bl'indirizz tad-Direzjoni, geuua fieh Envelops iċchen bl'indirizz ta Lourdes u go dan ittra biex timleu il vojta taħha b'dac li tixtieku tghejdu lil Madonna. Meta tlestuha itnuha seua u ghalkuha fl'envelops iz-zghejr u issigillauha biex sgur hatt ma icun jaf x'fiha. Keghdu l'enevelops iċ-ċhejchen geuua l'envelops il cbir, ixhtu mighu bolli mux inkas minn -/3, ghalkuh u impustauh jeu gibuh lid-direzjoni inthom stess mill'actar fis. Jec tixtieku tcabbru l'offerta taghcom il Madonna tcun tafulcom.

Ghaliex thallsu -/3 ?

- 1) Ghaliex dan ix-xoghol keghdin naghmluh ghal ghajnuna tal Morda fokra li behsiebna niehdu maghna Lourdes.
- 2) Ghaliex chiecu chellcom tixtru l'envelops, carti stampati u il bolli (2 1/2d) biex tibghatu din l'ittra,



Il-morda f'Lourdes

contu thallsu actar minn daks hecc u fuk collox ma taslilcomx, fil uakt li ahna inuassluhilcom sgur. Barra minn dan, ta dan ix-xoghol hatt ma jithallas, u ghalhecc uara li jinkatghu li spejjes jinxtehtu mal fond tal Ghakda.

- 3) Ghalhecc icbar ma tcun il carità actar icollcom tama li takalghu dac li tixtieku minn ghand il Madonna.

Cunu scruplusi bhalna

Jec din il haġa ma toghgobcomx la tkattghux dina l'ittra izda tuha lil hattiehor li toghgbu u jimliha b'hecc ma tintilifx u ma ittellifx lil morda. Jec tkattugha, titilkugha fejn gie gie jeu tibghatuha l'ura mictuba minnghajr l'offerta taghcom, kif semmejna, tcunu keghdin tisirku lil Fond tal Morda. Jec ma toghgobcomx ibghatuha l'ura vojta chif baghtnihilcom, ma icun gara xejn! Ittra mictuba minnghajr offerta tcun insult ghalecc tigi imkatta. Id-direzjoni ma tidholx responsabbli hlief ghal dauc l'ittri li tircievi hi direttament fl'officciu taħha.

Il Madonna ta Lourdes tibdel fi grazzi cbar cull ghajnuna moghtija ghal morda fokra taħha biex jistghu imorru ghandha f'Lourdes.

Id-Direzjoni

Għaqda Maltija għat-Trasport tal Morda f' Lourdes 3, Sda. Federico, Valletta

Wara dan jidhru in-*Nihil obstat* u l-*Imprimatur* tal-Knisja bid-dati tat-3 u l-4 ta' Mejju u fl-ahharnett il-kliem:

Associaju fil-Periodicu "Lourdes u il-Pellegrinaggi" organu tal għakda fuk imsemmija.

U f'Għawdex ukoll

Fil-knisja tal-Madonna Ta' Pinu f'Għawdex, kien ikun hemm, almenu sa ftit snin ilu, formola stampata bit-titolu **PETIZZJONIJIET LILL-MADONNA TA' PINU** ⁸ Il-formola fiha tliet kolonni ta' kliem li jservu ta' suggerimenti ta' grazzji li għalihom wiehed jista' jitlob, b'kaxxa żghira hdejn kull waħda biex timmarka fiha l-għażla jew l-għażliet tiegħek. Is-sugġetti ta' fuq il-petizzjoni huma dawn:

Impieg, Pożizzjoni aħjar, Żieda fil-paga, Suċċess fil-business, Bejgħ ta' Proprjetà, Xiri ta' Proprjetà, Ghajnuna finanzjarja, Suċċess fl-Istudju, Suċċess fl-Eżami, Grazzja ta' Qrara tajba, Favur Spiritwali, Don tal-purità, Paċi tal-menti, Suċċess ta' Novena,

Konverżjonijiet, Sahha tal-gisem, Fejqan mix-xorb żejjed, Fejqan mill-mard, Paċi fid-dar, Żwiegħ hieni, Paċi bejn il-miżżewġa, Paċi fid-dinja, Għarus Kattoliku, Għarusa Kattolika, Mewta tajba, Erwieh tal-Purgatorju, Imhabba tal-proxxmu, Għall-Papa, Vokazzjoni reliġjuża għal Patri, Qassis, Soru, Lura għall-Fidi, . Fl-ahħar hemm spazju għal xi ringrazzjament, għal Intenzjoni Speċjali, għal Qraba jew Hbieb morda u Qraba mejta. Fl-ahharnett żewġ linji għall-isem u l-indirizz.

Referenzi:

- ¹ Briffa, Charles & Briffa Angela Guiding Star; a Portrait of a School as a Young Christian (1997) p.5-16
- ² Lanfranco, Guido Kuruna b'Sitt Posti Programm Festa Lunzjata, Għaqda Kulturali Armar, Tarxien (2009)
- ³ Mercieca, Simon, fit-Treasures of Malta No.43 (2008) p.64-65
- ⁴ Fiorentino, Emanuel Il-Pittura f' Malta fis-Seklu Dsatax (2006) p.113
- ⁵ Bonavia, Carmel, Sunday Times 16 August 2009, p.46
- ⁶ Direttorju Ekkleżjastiku e.g. 2009 p.288
- ⁷ Sapienza, Anthony F. A checklist of Maltese periodicals (1977)
- ⁸ Hajr Dr.Jos.M.Falzon, Tarxien (2004)

SHOE SHINE FOOTWEAR



MR & MRS CARUANA

FOOTWEAR & LEATHER GOODS



SHOE SHINE, Carmelo Caruana Street, Żurrieq

Di DIEGO

Clothing & Footwear

Lifestyle

Di Diego, 113, Blue Grotto Avenue, Żurrieq

Tel: 2164 9381, 2168 5241 Fax: 2164 9381

Mob: 9982 1932 E-mail: dapaola@maltanet.net